

प्रादेशिक समाचार  
आकाशवाणी, भोपाल  
प्रातःकालीन समाचार

मुख्य समाचार :-

- लोकसभा चुनाव के दूसरे चरण में 88 लोकसभा सीटों पर करीब 60 प्रतिशत से ज्यादा हुआ मतदान । प्रदेश में 58 प्रतिशत वोट डाले गए।
- लोकसभा चुनाव के चौथे और प्रदेश के लिए अंतिम चरण में जांच के बाद आठ लोकसभा क्षेत्रों में 90 उम्मीदवारों के नामांकन पत्र पाए गए वैध।
- राज्य में अब सभी दल तीसरे और चौथे चरण के चुनाव में लगा रहे हैं पूरा जोर ।
- आईपीएल क्रिकेट में पंजाब किंग्स ने हासिल किया रिकार्ड लक्ष्य, कोलकाता नाइट राइडर्स को 8 विकेट से हराया।

### चुनाव आयोग-लोक सभा चुनाव

लोकसभा चुनाव के दूसरे चरण में करीब 60 दशमलव नौ छह प्रतिशत मतदान दर्ज हुआ। इस चरण में 88 लोकसभा सीटों पर वोट डाले गए। मतदान शांतिपूर्ण रहा और गर्मी की लहर के बावजूद विभिन्न क्षेत्रों के मतदाताओं ने इसमें उत्साहपूर्वक भाग लिया। 13 राज्यों और केंद्र शासित प्रदेशों के मतदाताओं ने वोट डाले। निर्वाचन आयोग ने कहा कि कानून-व्यवस्था बनाए रखने के कड़े सुरक्षा उपायों से मतदाताओं ने भय-मुक्त माहौल में मतदान किया। दूसरे चरण में जिन प्रमुख उम्मीदवारों के राजनीतिक भाग्य का फैसला ईवीएम में दर्ज हुआ उनमें केरल के वायनाड से कांग्रेस नेता राहुल गांधी, कांग्रेस नेता शशि थरूर, बेंगलुरु दक्षिण से भारतीय जनता पार्टी के तेजस्वी सूर्या, मथुरा से भाजपा उम्मीदवार हेमा मालिनी और मेरठ से भाजपा के अरुण गोविल शामिल हैं।

### प्रदेश मतदान

प्रदेश में लोकसभा चुनाव के दूसरे चरण में कुल 6 लोकसभा सीटों पर 58 दशमलव 2-6 प्रतिशत मतदान दर्ज किया गया। यह 2019 में हुए लोकसभा चुनावों की तुलना में करीब नौ फीसदी कम है।

होशंगाबाद में सबसे ज्यादा 66 दशमलव 7-2 फीसदी मतदान हुआ, जबकि रीवा में सबसे कम 49 दशमलव 4-4 प्रतिशत मतदान हुआ।

दमोह में 56 दशमलव 3-3, खजुराहो में 56 दशमलव 9-1, सतना में 61 दशमलव 3-3 और टीकमगढ़ में 59 दशमलव 2-3 फीसदी मतदान हुआ।

### **प्रदेश चौथा चरण**

लोकसभा चुनाव के चौथे और प्रदेश के लिए अंतिम चरण में आठ लोकसभा क्षेत्रों में 90 उम्मीदवारों के नामांकन पत्र जांच के बाद वैध पाए गए, जबकि कुल 11 नामांकन पत्र अस्वीकृत किये गये। नामांकन पत्र भर चुके सोमवार, 29 अप्रैल तक अपने नाम वापस ले सकेंगे। चौथे चरण के लिए 13 मई को मतदान होगा। सभी चरणों में हुये मतदान की मतगणना चार जून को होगी। चौथे चरण में देवास और उज्जैन में नौ-नौ, मंदसौर और धार में आठ-आठ, रतलाम में 13, इंदौर में 23, खरगोन में छह और खण्डवा में 14 उम्मीदवारों के नामांकन पत्र जांच के बाद विधिमान्य पाये गये।

### **मतदाता जागरूकता (1)**

प्रदेश में मतदान प्रतिशत बढ़ाने के लिए चौतरफा प्रयास किये जा रहे हैं। इंदौर के सभी महाविद्यालयों में छात्रों को मतदान के अधिकार का महत्व समझाते हुए मतदान करने का संकल्प ऑनलाइन गूगल फॉर्म से भरवाए जा रहे हैं। वहीं, भारत निर्वाचन आयोग द्वारा नियुक्त प्रेक्षकगणों ने संयुक्त बैठक ली।

शिवपुरी जिले में लोकसभा चुनाव को लेकर ग्वालियर संसदीय क्षेत्र में शामिल विधानसभा करेरा हेतु नियुक्त सामान्य प्रेक्षक कृष्णा आदित्य ने सिकंदरा स्थित एसएसटी नाके का निरीक्षण किया।

खण्डवा के पूनम चन्द गुप्ता कॉलेज में नवीन मतदाताओं की कार्यशाला का आयोजन किया गया। कार्यशाला में नवीन मतदाताओं द्वारा उत्साहपूर्वक मतदान करने का संकल्प लिया।

राजगढ़ लोकसभा निर्वाचन के अन्तर्गत आगरमालवा जिले के सुसनेर विधानसभा क्षेत्र में मतदान दलों को कल प्रशिक्षण दिया गया।

रायसेन जिले में पौष्टिक व्यंजन के साथ लोकसभा में शत प्रतिशत मतदान किए जाने का संदेश दिया जा रहा है। जिले में मतदान प्रतिशत बढ़ाने में उत्कृष्ट कार्य करने वाले अधिकारियों, कर्मचारियों को प्रोत्साहित तथा सम्मानित किया गया जाएगा।

मुरैना जनपद पंचायत की ग्राम पंचायत जारह और नायकपुरा में प्रशासन ने ग्रामीणों की चौपाल लगाई और भयमुक्त होकर मतदान करने की अपील की.

बैतूल में शिक्षकों द्वारा स्थानीय भाषा में नारे और रैली तथा बच्चों द्वारा गांव में नाटक के माध्यम से लोगों को जागरूक किया जा रहा है।

गुना में जिला निर्वाचन अधिकारी डॉ. सतेन्द्र सिंह ने राजस्थान सीमा से सटे मतदान केन्द्रों एवं एसएसटी नाकों का निरीक्षण किया।

### **जनता की आवाज-आकाशवाणी के साथ**

प्रादेशिक समाचार एकांश, आकाशवाणी मध्यप्रदेश द्वारा लोकसभा चुनावों में शत प्रतिशत मतदान सुनिश्चित करने के लिए 'जनता की आवाज-आकाशवाणी के साथ, नामक एक खास कार्यक्रम शुरू किया है... इसमें हम आम लोगों द्वारा मतदान के लिए की जा रही अपील को शामिल कर रहे हैं, जिससे अन्य श्रोता भी मतदान के लिए प्रेरित हो। आप भी अपनी आवाज़ में मतदान के महत्व पर केन्द्रित अधिकतम 40 सेकेण्ड का एक बढ़िया सा वीडियो सन्देश रिकार्ड करिए और हमारे WhatsApp नंबर 94065 23035 पर अपने नाम और निवास स्थान के नाम के साथ भेज दीजिए। हम आपके संदेशों को प्रतिदिन समाचारों के साथ प्रसारित करेंगे...और हाँ, आप भी मतदान अवश्य करिए।

आईये अब सुनते हैं नरसिंहपुर जिले से भगवान दास कौरी की ये अपील।

### **प्रदेश चुनाव प्रचार**

प्रदेश में दो चरणों में कम मतदान को देखते हुए अब सभी दल तीसरे और चौथे चरण के चुनाव में ज्यादा जोर लगा रही है । मुख्यमंत्री डॉ. मोहन यादव आज शिवपुरी एवं गुना, भाजपा प्रदेश अध्यक्ष विष्णुदत्त शर्मा पन्ना व भोपाल, पूर्व मुख्यमंत्री शिवराजसिंह चौहान देवास, केन्द्रीय मंत्री ज्योतिरादित्य सिंधिया शिवपुरी और उत्तर प्रदेश के उप मुख्यमंत्री केशव प्रसाद मोर्य भिण्ड, दतिया व ग्वालियर में प्रचार करेंगे ।

उधर,कांग्रेस के प्रचार की शुरुआत 30 अप्रैल को भिंड से राहुल गांधी करेंगे। श्री गाँधी भिंड में कांग्रेस प्रत्याशी फूलसिंह बरैया के पक्ष में आमसभा करेंगे। इसके बाद 2 मई को कांग्रेस की राष्ट्रीय महासचिव प्रियंका गांधी मुरैना में आमसभा करेंगी। चौथे चरण की सीटों पर राजस्थान के पूर्व उप मुख्यमंत्री सचिन पायलट का एक और दौरा प्रस्तावित है। वहीं प्रदेश कांग्रेस अध्यक्ष जीतू पटवारी, पूर्व केंद्रीय मंत्री अरूण यादव, पूर्व नेता प्रतिपक्ष डॉ. गोविंद

सिंह, उपनेता प्रतिपक्ष हेमंत कटारे आज भिण्ड, दतिया और ग्वालियर में संयुक्त रूप से प्रचार करेंगे।

## जवान शहीद

छतरपुर जिले के चंदला निवासी सेना के एक जवान शालिगराम यादव का लेह लद्दाख में सड़क दुर्घटना में निधन हो गया था। कल शहीद जवान का पूर्ण सम्मान के साथ ग्रहग्राम में अंतिम संस्कार किया गया। शहीद शालिगराम यादव को गॉड ऑफ ऑनर भी दिया गया। जवान शालिगराम यादव छतरपुर जिले के सूरजपुर गांव के रहने वाले थे और वे लेह लद्दाख में जाट रेजीमेंट में पदस्थ थे। 23 अप्रैल के दिन सेना का ट्रक खाई में गिर गया था जिसमें शालिगराम यादव भी ड्यूटी के दौरान शहीद हो गए थे।

## आईपीएल क्रिकेट

आईपीएल क्रिकेट में कल पंजाब किंग्स ने कोलकाता नाइट राइडर्स को 8 विकेट से हरा दिया। कोलकाता के ईडन गार्डन्स में 262 रन का विशाल लक्ष्य हासिल करके उसने आईपीएल के इतिहास में सबसे बड़ा लक्ष्य हासिल कर जीत का रिकार्ड भी बनाया। जॉनी बेयरस्टो के नाबाद शतक के दम पर पंजाब किंग्स ने 18 ओवर और 4 गेंदों में दो विकेट पर 262 रन बना लिए। शशांक सिंह ने 68 रन और प्रभसिमरन सिंह ने 54 रन की पारी खेली। इससे पहले कोलकाता नाइट राइडर्स ने निर्धारित 20 ओवर में 6 विकेट पर 261 रन बनाए।

आज आईपीएल के दो मैच खेल जाएंगे। पहले मैच में दिन में साढ़े तीन बजे दिल्ली में डेल्ही कैपिटल्स का मुकाबला मुंबई इंडियंस से होगा जबकि दूसरा मैच लखनऊ में लखनऊ सुपर जाइंट्स और अकं तालिका में सबसे ऊपर स्थित राजस्थान रॉयल्स के बीच होगा। यह मैच शाम साढ़े सात बजे आरंभ होगा।

## आर्चरी चयन

प्रदेश के दो आर्चरी खिलाड़ियों का भारतीय टीम में चयन किया गया है। इनमें आर्चरी अकादमी, जबलपुर की खिलाड़ी कृतिका बिचपुरिया और अमित कुमार शामिल हैं। खेलो इण्डिया यूनिवर्सिटी गेम्स मेघालय में दोनों खिलाड़ियों ने स्वर्ण पदक अर्जित किया था। उल्लेखनीय है कि मप्र राज्य आर्चरी अकादमी जबलपुर में स्थापित है।

- इंदौर जिले में 13 मई को होने वाले लोकसभा चुनाव के मतदान के लिए सम्पन्न हुये प्रशिक्षण कार्यक्रमों में बिना किसी कारण के अनुपस्थित रहे 208 अधिकारी और कर्मचारियों को कारण बताओं नोटिस जारी किया गया है।
  - डिंडोरी में कलेक्टर विकास मिश्रा ने कलेक्ट्रेट सभाकक्ष में पेसा मोबिलाइज़र और ब्लॉक अधिकारियों की बैठक ली।
  - मंडला में जनपद पंचायत बिछिया के एक उपयंत्री को लोकायुक्त पुलिस ने 30 हजार की रिश्वत लेते हुए रंगे हाथ पकड़ा है।
  - मुरैना में मुख्य चिकित्सा एवं स्वास्थ्य अधिकारी डॉ. राकेश शर्मा ने विश्व मलेरिया दिवस के प्रचार-प्रसार के लिये एक रैली को हरी झण्डी दिखाई दिखाकर रवाना किया।
-